



Tariximizin qürur səhifəsi

30 ilə yaxın dövr ərzində Ermənistan işğalçı siyasətini davam etdirmiş, ərazilərimizdə təxribatlar törətmiş, təmas xətti boyunca dinc əhalimizi mütəmadi atəşə tutaraq onların həyatına daim təhlükə yaratmışdır. Yüz minlərlə soydaşımız ata-baba torpaqlarından didərgin düşmüş, şəhər və kəndlərimiz viran edilmiş, maddi-mədəni irsimiz və dini abidələrimiz vəhşicəsinə məhv edilmişdir.

Bu siyasətin davamı olaraq 2020-ci il sentyabrın 27-də Ermənistan silahlı qüvvələri atəşkəs rejimini pozaraq cəbhəboyu Azərbaycan Ordusunun mövqelərinə intensiv hücumlar təşkil etmiş, Tərtər, Ağdam, Füzuli və Cəbrayıl rayonlarının yaşayış məntəqələrini artilleriya atəşinə tutmuşdur. Nəticədə hərbi qulluqçularımızla yanaşı, 11 dinc sakin, o cümlədən 2 uşaq həyatını itirmişdir. Bu açıq hərbi təcavüz Azərbaycan dövlətini BMT Nizamnaməsinin 51-ci maddəsində təsbit olunmuş özünümüdafiə hüququndan istifadə etməyə vadar etmişdir. Azərbaycan Respublikasının Silahlı Qüvvələrinin Ali Baş Komandanı İlham Əliyev xalqın sarsılmaz iradəsinə arxalanaraq əks-hücum keçmək əmrini vermişdir. Beləliklə, Azərbaycan Ordusunun Qarabağda başladığı əks-hücum əməliyyatı 44 gün davam etmiş və böyük zəfərlə başa çatmışdır. Bu müddət ərzində ordumuz 5 şəhəri, 4 qəsəbəni və 286 kəndi işğaldan azad etmişdir. Bununla yanaşı, Murovdag, Ağdərə və Zəngilan istiqamətlərində mühüm strateji yüksəkliklər Azərbaycan Ordusunun nəzarətinə keçmişdir.

Müharibənin baş verməsinə səbəb olan əsas amillərdən biri beynəlxalq təşkilatların uzun illər ərzində nümayiş etdirdiyi ikili standartlara əsaslanan siyasət olmuşdur. 1992-ci ildə münaqişənin sülh yolu ilə həll edilməsi məqsədilə yaradılmış ATƏT-in Minsk qrupu elə ilk illərdən gözləntiləri doğrultmamış, faktiki olaraq işğalçı Ermənistanın maraqlarına xidmət etmişdir. Rəsmi vədlərinə baxmayaraq, bu qurum problemin həllinə deyil, əksinə, dondurulmasına üstünlük vermiş, status-kvonun qorunub saxlanmasına şərait yaratmışdır. Ermənistanın destruktiv mövqeyi və hər bir təşəbbüsü sabotaj etməsi açıq şəkildə görünərsə də, vasitəçilər buna göz yumur, işğalçı ilə işğala məruz qalan tərəf ara-

sında saxta balans yaratmağa çalışmışlar.

Birləşmiş Millətlər Təşkilatının fəaliyyəti də gözlənilən nəticəni verməmişdir. 1993-cü ildə BMT Təhlükəsizlik Şurası tərəfindən qəbul edilmiş 4 qətnamədə Ermənistan silahlı qüvvələrinin işğal etdikləri Azərbaycan ərazilərindən dərhal və qeyd-şərtsiz çıxarılması tələb olunsa da, bu sənədlər 27 il ərzində kağız üzərində qalmışdır. Nəticədə beynəlxalq hüququn norma və prinsipləri kobud şəkildə pozulmuşdur.

Azərbaycan isə bütün bu proseslər fonunda daim prinsipial mövqe sərgiləmiş, sülhün bərqərar olması üçün beynəlxalq hüquqa əsaslanan ədalətli həll yolunu müdafiə etmişdir. Dövlətimiz dəfələrlə beynəlxalq təşkilatlara və dünya ictimaiyyətinə müraciət edərək işğal faktını aradan qaldırmağa çağırmış, münaqişənin həlli üçün konstruktiv təkliflər irəli sürmüşdür. Lakin qarşı tərəfin destruktiv siyasəti və davamlı təxribatları Azərbaycanın milli təhlükəsizliyini və ərazi bütövlüyünü bərpa etmək üçün qəti addımlar atmasını labüd etmişdir.

Nəhayət, 2020-ci il sentyabrın 27-də Azərbaycan beynəlxalq hüquqa, BMT Nizamnaməsinə və ədalət prinsiplərinə əsaslanaraq haqq mübarizəsinə qalxdı. Bu mübarizə təkcə dövlətimizin suverenliyinin bərpasını deyil, həm də regionda uzunmüddətli sülhün və ədalətli nizamın təmin olunmasını hədəfləyirdi.

Azərbaycan Ordusunun 2020-ci ildə qazandığı möhtəşəm qələbə təsadüfi deyildi. Bu Zəfərin əsasında xalqın sarsılmaz birliyi, qəhrəmanlığı, dövlətin siyasi iradəsi, güclənən iqtisadi imkanlar və illərboyu həyata keçirilən ardıcıl ordu quruculuğu siyasəti dayanır. Hələ Ümummilli Lider Heydər Əliyev hakimiyyətə qayıtdığı ilk gündən ölkənin müstəqilliyinin möhkəmləndirilməsi ilə yanaşı, güclü, peşəkar və müasir ordu

quruculuğunu prioritetlərdən biri elan etmişdi. O, hər zaman vurğulayırdı ki, müstəqil dövlətin mövcudluğu üçün ən mühüm şərtlərdən biri güclü ordunun olmasıdır. Bu strateji yanaşma Azərbaycanın gələcək Zəfərinin təməli idi.

Ulu Öndər Heydər Əliyevin müəyyən etdiyi dövlətçilik kursunu uğurla davam etdirən Prezident İlham Əliyev milli maraqlara əsaslanan hərbi siyasəti yeni inkişaf mərhələsinə yüksəltmişdir. Onun uzaqgörən rəhbərliyi və prinsipial mövqeyi nəticəsində son illər ərzində Azərbaycan Ordusu ən müasir silahlarla və qabaqcıl texnologiyalarla təchiz edilmiş, yüksək döyüş qabiliyyətinə malik peşəkar kadr korpusu formalaşdırılmışdır. Bu proses yalnız hərbi qüdrətin artımı ilə məhdudlaşmamış, eyni zamanda ordu ilə xalq arasında möhkəm mənəvi bağların yaranmasına, cəmiyyətin silahlı qüvvələrə olan inam və etimadının daha da güclənməsinə şərait yaratmışdır.

2020-ci ilin payızında bu siyasətin bəhrəsi özünün ən parlaq şəkildə təzahürünü tapdı. Vətən müharibəsi günlərində Azərbaycan Ordusu Prezident, Müzəffər Ali Baş Komandan İlham Əliyevin rəhbərliyi ilə misilsiz qəhrəmanlıq nümayiş etdirərək qısa müddət ərzində düşməni geri çəkməyə məcbur etdi. Bu qələbə yalnız hərbi-siyasi tariximizdə yeni bir səhifə açmadı, eyni zamanda xalqımızın onilliklər boyu həsrətini çəkdiyi ədalətin bərpasını təmin etdi. Azərbaycanın əldə etdiyi Zəfər dünya miqyasında ədalətin, milli birliyin və sarsılmaz iradənin təntənəsi kimi dəyərləndirilir.

Eyni zamanda arxa cəbhədə xalqımızın nümayiş etdirdiyi həmrəylik Vətən müharibəsinin nəticəsini müəyyən edən həlledici amillərdən biri oldu. 44 gün davam edən Zəfər savaşında bütün ölkə bir yumruq kimi səfərbər idi. Könüllülərin göstərdiyi yardım, həkimlərin və müəllimlərin fədakarlığı, ictimai təşkilatların dəstəyi, gənclərin ön və arxa cəbhədə nümayiş etdirdiyi vətənpərvərlik nümunələri ordumuza güc və ruh yüksəkliyi verdi. Azərbaycan xalqı sözün əsl mənasında dövlət-xalq-ordu

birliyini nümayiş etdirərək tarixi qələbəyə gedən yolu möhkəmləndirdi.

2020-ci il Zəfəri illərlə davam edən ədalətsizliyə son qoydu, beynəlxalq hüququn bərpasını təmin etdi və Azərbaycanı qalib dövlət, qalib xalq statusuna yüksəltdi. Bu gün Qarabağ və Şərqi Zəngəzurdə genişmiqyaslı bərpauruculuq işləri aparılır. Azad olunmuş ərazilərdə yeni şəhərlər, kəndlər, yollar, hava limanları, elektrik stansiyaları və sosial infrastruktur obyektləri inşa edilir. Böyük qayıdış proqramı çərçivəsində keçmiş məcburi köçkünlər doğma yurdlarına qayıdırlar. Bu proses xalqımızın gələcəyə inamını möhkəmləndirir, milli birliyi daha da gücləndirir. Prezident İlham Əliyevin dediyi kimi: *"Biz bu Qələbə ilə tarixi ədaləti bərpa etdik, torpaqlarımızı işğaldan azad etdik və güclü dövlət olduğumuzu bütün dünyaya göstərdik"*. Bu sözlər yalnız bir siyasi mesaj deyil, həm də Azərbaycan xalqının gələcək inkişaf yolunun əsas göstəricisidir.

Biz müzəffər ordumuzun qazandığı qələbini qürurla xatırlayır, şəhidlərimizin müqəddəs ruhu qarşısında baş əyirik. Onların canı və qanı bahasına əldə edilən bu Zəfər Azərbaycanın suverenliyi və ərazi bütövlüyünün təmin olunması ilə yanaşı, həm də milli kimliyimizin, birliyimizin və dövlətçiliyimizin rəmzinə çevrilmişdir. Qazılarımızın göstərdiyi fədakarlıq və igidlik isə xalqımızın yaddaşında əbədi iz buraxmış, onların nümunəsi gənc nəsil üçün vətənpərvərlik məktəbinə çevrilmişdir.

Azərbaycan bundan sonra da qalib ölkə, güclü dövlət və müzəffər xalq kimi öz inkişaf yolunu qətiyyətlə davam etdirəcəkdir. Bu yol milli iradəyə, dövlət-xalq birliyinə və Prezident İlham Əliyevin uzaqgörən siyasətinə əsaslanır. Əminliklə demək olar ki, əldə edilən bu Zəfər gələcəkdə regionda sülhün, sabitliyin və inkişafın təminatçısı olacaq, Azərbaycan isə beynəlxalq aləmdə haqqın və ədalətin simvolu kimi daha da güclənəcəkdir.

Zaur ŞÜKÜROV,
Milli Məclisin deputatı